

31 Dekabr - Dünya Azərbaycanlılarının Həmrəyliyi Günüdür



Azərbaycan gəncliyinin dünya sorağı

Dünya azərbaycanlılarının həmrəyliyi xalqımızın tarixində milli şüurun, mənəvi birliyin və azərbaycançılıq ideyasının global miqyasda təəcəssümüdür. Bu gün dünyanın müxtəlif guşələrində yaşayan milyonlarla azərbaycanlınu eyni ideya birləşdirir.

Son illər Azərbaycan diasporunun təşkilatlanması prosesi daha sistemli və məqsədyönlü xarakter alıb. Soydaşlarımız yaşadıkları ölkələrin ictimai-siyasi, mədəni həyatında fəal iştirak edirlər. Hazırda 6 qitədə, dünyanın bir çox ölkəsində yüzlərlə Azərbaycan icması üçrəngli bayrağımız altında fəaliyyət göstərir, milli maraqlarımızın müdafiəsində ardıcıl iş aparır. Vətənimizin hüduqlarından kənarda yaşayan, bilik və bacarıqları ilə ölkəmizi layiqincə təmsil edən həmyerlilərimizi oxucularımıza təqdim edirik.

Seymur ƏHMƏDOV,
Lüksemburq Azərbaycan Dostluq
Assosiasiyasının sədri:



– Azərbaycanda başlayan elmi və peşəkar yolumu Avropada daha geniş şəkildə davam etdirdim. Təhsilimə Azərbaycan Respublikası Prezidenti yanında Dövlət İdarəçilik Akademiyasında başlamışam, beynəlxalq münasibətlər ixtisası üzrə bakalavr və magistr dərəcələrini uğurla başa vurmuşam. Elmi fəaliyyətimi daha sonra Azərbaycan Milli Elmlər Akademiyasının İnsan Hüquqları İnstitutunda davam etdirərək siyasi elmlər namizədi dərəcəsinə yiyələnmişəm.

Lüksemburqda peşəkar fəaliyyətə 2010-cu ildən başlamışam. Bakıda yaşadığım dövrdə Lüksemburqdakı hüquq və maliyyə konsaltinq şirkətindən aldığım iş təklifi karyeramda yeni mərhələyə keçid üçün mühüm fürsət oldu. Bu qərarla Lüksemburqa köçərək peşəkar fəaliyyətimi burada davam etdirdim. Həmin şirkətdə bir müddət çalışdıqdan sonra isə öz şirkətimi quraraq fəaliyyət sahəmi daha da genişləndirdim.

Lüksemburqa ilk gəldiyim gündən etibarən məqsədim yalnız peşəkar inkişaflla məhdudlaşmayıb. Eyni zamanda, Azərbaycanı yaşadığım ölkədə daha yaxından tanıtmışam, haqqında obyektiv və dolğun təəvvür formalaşdırmaq əsas məqsədim olub. Bu istiqamətdə Azərbaycan mədəniyyətinin və milli kimliyimizin təqdim olunmasına fəal dəstək göstərərək ölkəmizi layiqincə təmsil etmişəm.

Xüsusilə vurğulamaq istədim ki, 13 il ərzində Lüksemburqda Böyük Hersoq və Böyük Hersoginyanın himayəsi altında keçirilən “Bazar International de Luxembourg” beynəlxalq xeyriyyə tədbirində Azərbaycan stendinin rəhbəri olmuşam. Hər il 45 mindən çox ziyarətçinin qatıldığı və təxminən 60 ölkənin iştirak etdiyi bu mötəbər platformada Azərbaycan stendi vasitəsilə milli mətbəximizi, yerli məhsullarımızı, musiqimizi və incəsənət nümunələrimizi minlərlə insana təqdim edirik. Hazırda həmin təşkilatda idarə heyətinin üzvüyəm.

Bununla yanaşı, Lüksemburqda fəaliyyət göstərən Lüksemburq-Azərbaycan Dostluq Assosiasiyasının təsisçisi və

sədri kimi çalışıram. Assosiasiyanın əsas məqsədi vətəndən uzaqda yaşayan soydaşlarımızın bir araya gəlməsini təmin etmək, qarşılıqlı dəstək mühitini formalaşdırmaq və icma olaraq daha güclü, təşkilatlanmış mövqedən çıxış etməkdir. Bu birliyin yaranmasına və möhkəmlənməsinə töhfə vermək mənim üçün həm böyük məsuliyyət, həm də qürur mənbəyidir.

Gələcək planlarımızın mərkəzində diaspor fəaliyyətinin daha da gücləndirilməsi, Azərbaycanın Lüksemburqda və daha geniş auditoriyalarda daha sistemli və ardıcıl şəkildə tanıdılması dayanır. Hədəfimiz soydaşlarımız arasında əlaqələrin daha da sıxlaşdırılması, həmrəyliyin gücləndirilməsi və fəaliyyətimizin uzunmüddətli, davamlı mexanizmlər üzərində qurulmasıdır. Bu istiqamətdə əsas məqsədlərimizdən biri Lüksemburqda “Azərbaycan Evi”nin yaradılması və fəaliyyətə başlamasıdır. Bu ideyanın reallaşması üçün icmamızla birgə bütün mümkün addımların atılması planlaşdırılır. İnanırıq ki, belə bir mərkəz soydaşlarımızın daha koordinasiyalı şəkildə bir araya gəlməsinə, həm də Azərbaycan mədəniyyətinin və milli kimliyimizin daha geniş miqyasda tanıdılmasına mühüm töhfə verəcək.

Sərxan BƏDİRLİ,
ABŞ, Kaliforniya ştatında
diaspor fəali:



– Orta məktəb illərində riyaziyyat olimpiadalarında iştirak edirdim və bu sahəyə marağım elə o vaxtdan yaranı. Riyaziyyat mənim üçün adi fənn deyildi, düşüncə tərzimi müəyyən edən əsas vasitə idi. Buna görə də bakalavr təhsilimi Türkiyədə Orta Doğu Texniki Universitetində aldım. Daha sonra İsveçrədə “ETH Zürich” Universitetində təbii riyaziyyat üzrə magistratura təhsili keçdim. Təhsil illərində maliyyə sahəsində işləsəm də, etiraf etməliyəm ki, bu istiqamət məni tam motivasiya etmirdi. Buna görə də Bakıya qayıdıb Dövlət Neft Fondunda risk analitiki kimi fəaliyyət göstərdim. Lakin daha dinamik, daha yaradıcı və dərindən elmi baza tələb edən bir sahə axtarırdım.

Riyaziyyatın ən çox dəyər qazandığı sahələrdən birinin kompüter elmləri, xüsusilə süni intellekt olduğunu anlayıb istiqamətimi dəyişməyə qərar verdim. Mən daim özünü inkişaf etdirməyə çalışıram. Bu səbəbdən mütləq bir sahədə qalmaq düşüncəsi ilə yox, maraq və potensialımı kəşf etməklə irəliləmişəm. Riyaziyyata və insan biologiyasına xüsusi marağım var. Süni intellekt isə bu iki sahəni birləşdir-mək gücünə malikdir.

Elə bu motivasiya ilə 2016-cı ildə Dövlət Neft Fondunda ki isimdən ayrıldım və Purdue Universitetində süni intellekt üzrə doktorantura təhsilinə başladım. ABŞ-da yaşamaq qərarım da bu akademik və peşəkar yolun davamı oldu. Əsas məqsədim süni intellekt sahəsinin ölkəmizdə inkişafına real töhfə verməkdir. Azərbaycanda çox savadlı və qabiliyyətli gənclər var. Bunu şahmatda, idmanda və digər sahələrdə dəfələrlə sübut etmişik.

Artıq 9 ildən çoxdur ABŞ-da yaşayıram. Doktorantura illərində mədəniyyətimizi, qonaqpərvərliyimizi nümayiş etdirmək şansım oldu. Xalqımızın milli adət-ənənələrindən, mətbəx mədəniyyətindən bəhs edir, ölkəmizin hər guşəsinin ecazkarlığından danışırıdm.

Hazırda Kaliforniyada ölkəmi təmsil

etmək mənim üçün həm məsuliyyət, həm də qürurdur. Eyni zamanda, süni intellekt sahəsində apardığımız tədqiqatlar və hazırladığımız elmi məqalələr də Azərbaycanın intellektual potensialının nümunəsidir.

Mahirə SƏFƏRƏLİZADƏ,
Almaniya, Halle Universiteti
Klinikasında tədqiqatçı:



– Hazırda Almaniya da yaşayı, tibbi tədqiqatlar aparıram. Burada hüceyrə biologiyası sahəsində həm istehsalat, həm də elmi tədqiqat baxımından geniş imkanlar var. Bu səbəbdən, Almaniya da yaşamağa qərar verdim. Əvvəl çətinliklər olsa da, alman dilini öyrəndikdən sonra iş həyatına rahatlıqla alışdım.

Bu yolda ilk addımlarımı atanda gələcəyə ümidlə baxan tələbə idim. 2013-cü ildə xaricdə təhsil üzrə Dövlət Proqramı çərçivəsində Kanadanın Toronto Universitetinin təbiət elmləri fakültəsinə qəbul oldum. Burada dərsləri maraqlarımıza uyğun şəkildə seçmək imkanımız vardı. Mən molekulyar biologiya, fiziologiya və immunologiya sahələrinə daha çox yönəlmişdim. Təhsil prosesi heç də asan deyildi. 17 yaşın təcrübəsizliyi, ingilis dilini bilsəm də, akademik mühitdə hiss olunan dil baryeri həyata yeni atılan bir gənc üçün olduqca çətin idi. Lakin bakalavr pilləsində təhsil aldığım dörd il inkişaf baxımından mühüm mərhələ oldu. Ümumiyyətlə, Prezident İlham Əliyevin müvafiq Sərəncamı ilə həyata keçirilən “Gənclərin xarici ölkələrin nüfuzlu ali təhsil müəssisələrində təhsil almalarına dair Dövlət Proqramı” azərbaycanlı gənclərin bilik və bacarıqlarının üzə çıxmasına, dünyagörüşünün formalaşmasına böyük tökan verir.

Bakalavr təhsilimi tamamladıqdan sonra hüceyrə biologiyası ixtisası üzrə magistratura təhsili almaq üçün bir neçə ölkəyə müraciət etdim. Frankfurt “Goethe” Universitetinin “Goethe Goes Global” təqaüdüni aldıqdan sonra seçim etdim. Buradakı təhsil sistemi Toronto ilə müqayisədə daha praktik idi və laboratoriya işi üzərində qurulmuşdu. Hüceyrə biologiyasında tədqiqatla marağım getdikcə artdığı üçün təhsilimi doktorantura pilləsində davam etdirdim. Təxminən 4-5 il ərzində işlədiyim layihə üzərində çalışdıqdan sonra müdafiə etdim və doktorluq elmi dərəcəsi aldım.

Doktoranturanı bitirdikdən sonra iş tapmaq asan olmadı, mövcud yerlər və qrantlar məhdud idi. Hazırda Halle Universiteti Klinikasında tədqiqatçı və istehsalat rəhbəri kimi çalışıram. Burada qan xərçəngi ilə mübarizə aparən pasiyentlər üçün immunoterapiya hazırlayıyıq. Yəni pasiyentlərin immun hüceyrələrini götürüb genetik olaraq dəyişdirir və yenidən orqanizmə qaytarırıq. Bu hüceyrələr xərçəngi tanımaq və məhv etmək qabiliyyəti qazandığı üçün bir çox hallarda xəstələrin həyatını xilas etmək mümkün olur. Ona görə də bizim sahə həm çətin və məsuliyyətli, həm də maraqlıdır. Ümid edirəm ki, gələcəkdə yeni immunoterapiya üsulları ilə xərçənglə mübarizədə daha böyük uğurlar əldə edəcəyik.

İllər keçdikcə, anlayıram ki, Vətəndən kənarda atılan hər uğurlu addım təmsil etdiyin ölkənin beynəlxalq nüfuzunu artırır. İstər Kanadada, istərsə də Almaniya da yaşadığım müddətdə həmyerlilərimizin Azərbaycanı layəqətlə təmsil etdiklərindən şahid olmuşam. Düşünürəm ki, harada yaşamağımızdan asılı olmayaraq, milli kimliyimizi unutmamaq hər birimizin mənəvi borcudur.

Emil KƏRİMOV,
Belçika, “Synopsys” şirkətinin
əməkdaşı:

– Elm və texnologiyanın sürətlə inkişaf etdiyi dövrdə azərbaycanlı gənclərin beynəlxalq arenada qazandığı uğurlar gələcək nəsillərə örnəkdir. Sevinirəm ki, bu gənclərin siyahısında mən də varam. 2020-ci ildə doktorantura təhsilimi davam etdirmək üçün Belçikanın Löven Universitetinə və “IMEC” mikroelektronika üzrə tədqiqat institutuna müraciət etdim. Bakalavr təhsilimi xaricdə təhsil proqramı çərçivəsində Kanadada – Toronto Universitetində almışam. Daha sonra magistr dərəcəsi üçün Niderland Krallığına üz tutdum. Təhsillə yanaşı, tədqiqat təcrübəsi qazanmaq üçün bir



müddət Almaniya da – Fraunhofer tədqiqat institutunda çalışdım. Hər bir mərhələ həm peşəkar, həm də şəxsi inkişaf baxımından olduqca faydalı idi.

Bu ilin iyun ayında doktorluq dərəcəsinə uğurla tamamladım. Elə həmin dövrdən etibarən “Synopsys” şirkətində tədqiqat və inkişaf mühəndisi kimi fəaliyyətə başladım. Hazırda əsas vəzifəm “Synopsys”-in qabaqcıl texnologiyalarını IMEC-lə tərəfdaşlıq çərçivəsində həyata keçirilən tədqiqat layihələrində inkişaf etdirmək və təkmilləşdirməkdir. Bu vəzifə mənə həm akademik biliklərimi praktik sahədə tətbiq etməyə, həm də mikroelektronika sahəsində qabaqcıl innovasiyaların yaradılmasına imkan verir.

Kanada və Niderlandda təhsil aldığım illərdə Azərbaycanla bağlı müxtəlif tədbirlərdə, tələbə təşkilatlarının fəaliyyətində fəal iştirak etmişəm. Həmin dövrlər mənim üçün həm də ictimai baxımdan formalaşma mərhələsi idi. Təəssüf ki, Belçikada bu cür fəaliyyətləri eyni şəkildə davam etdirməyə imkanım olmadı. Lakin fürsət düşdükcə, şəxsi təşəbbüslərlə müxtəlif ölkələrdən olan dostlarıma və həmkarlarıma Azərbaycan mədəniyyəti, mətbəxi və dəyərləri haqqında məlumatlar verir, onları bizim zəngin irsimizlə tanış edirəm.

Mənim üçün ən vacib məsələ maraqlandığım layihələrin ardınca getmək, biliklərimi paylaşmaq və eyni zamanda ətrafımdakı savadlı insanlardan öyrənməkdir. Hesab edirəm ki, inkişaf məqsədyönlü addımlardan başlayır. Bu prinsipə sadıq qalaraq həm peşəkar, həm də şəxsi həyatımda dəyişikliklər etməyə çalışıram.

Yeni tədqiqat qrupları, təşəbbüslər və innovativ təşkilatlar cəmiyyətin təhsil, dünyagörüşü və gündəlik həyatına böyük təsir göstərir. İstərdim ki, yaxın gələcəkdə Azərbaycan da bu potensial daha da inkişaf etdirilsin və ölkəmiz global akademik-sənaye tərəfdaşlığında öz sözünü desin.

Nəsim ALLAHVERDİYEV,
Almaniya, “KPMG Luxembourg”
şirkətinin auditoru:



– Bakalavr təhsilimi Azərbaycan Dövlət Neft və Sənaye Universitetində biznesin idarə edilməsi ixtisası üzrə başa vurduqdan sonra magistr təhsilimi Almaniya da almaq qərarına gəldim. Uşaqlıqdan Almaniya da təhsil almaq mənim ən böyük arzularımdan biri olub. Bir sıra nüfuzlu Almaniya universitetlərindən – Yena, Passau, Kiel və Trier qəbul alsam da, akademik mühit və ixtisas uyğunluğu baxımından Trier Universitetini seçdim. Hazırda Almanıyanın Trier şəhərində, Lüksemburqla sərhəddə yerləşən bu regionda yaşayıram.

Trier Universitetində “Master in Economics” proqramı üzrə təhsil almışam. 2023-cü ildə magistr proqramı çərçivəsində bütün imtahanları uğurla verərək tədris hissəsini tamamlamışam. Akademik biliklərimi real iş mühiti ilə birləşdirmək məqsədilə imtahanlarımı başa vurduqdan sonra peşəkar iş həyatına başladım.

Trier şəhərinin Lüksemburqla həmsərhəd olması və bu ölkənin dünyanın aparıcı maliyyə mərkəzlərindən biri kimi tanınması mənə yeni imkanlar açdı. Xüsusilə məqsədim “Big four” adlandırılan 4 aparıcı audit və konsaltinq şirkətlərindən birində təcrübə qazanmaq idi. Bu istiqamətdə göstərdiyim sayırlar nəticəsində 2023-cü

ildə “KPMG Luxembourg” şirkətində maliyyə auditı üzrə intern vəzifəsinə qəbul olundum. Altı aylıq uğurlu təcrübə müddətindən sonra mənə tamtəatlı iş təklifi edildi və junior auditor kimi peşəkar fəaliyyətə başladım. Davamlı inkişaf və göstərdiyim uğurlu nəticələr sayəsində 2025-ci ilin sentyabr ayında senior auditor vəzifəsinə yüksəldim.

Hazırda fəaliyyət göstərdiyim sahədə təcrübəmi daha da dərinləşdirərək ardıcıl şəkildə irəliləmək və menecer vəzifəsində yüksəlmək əsas hədəflərimdəndir. Bununla yanaşı, özümü müxtəlif istiqamətlərdə sınamaq, fərqli sənaye sahələrində də təcrübə qazanmaq niyyətindəyəm. Gələcəkdə isə Azərbaycana qayıdaraq ailəmlə birlikdə yaşamaq, əldə etdiyim beynəlxalq təcrübə və bilikləri ölkəmiz inkişafı namına tətbiq etmək istəyirəm. İqtisadi inkişafa real töhfə vermək, qazandığım bilik və bacarıqları vətənimdə dəyərləndirmək əsas məqsədlərimdəndir. Öz ölkəmə faydalı olmaq və Azərbaycan adını hər zaman layiqincə təmsil etmək mənim üçün həm həyat prinsipi, həm də mənəvi məsuliyyətdir.

Azərbaycanı layiqincə təmsil etmək, xalqımızın tarixini, mədəniyyətini və haqq səsinə qorumaq mənim üçün mənəvi borc olub. İmkan daxilində Vətənimizlə bağlı keçirilən bütün tədbirlərdə fəal iştirak edir, ölkəmizin tanınılmasına öz töhfəmi verməyə çalışıram. Xarici həmkarlarım və dostlarımla ünsiyyətdə Azərbaycanın zəngin mədəni irsi, tarixi və müasir inkişafı barədə məlumat verir, onları tez-tez ölkəmizi yaxından tanımaq üçün Azərbaycana dəvət edirəm. Ölkəmizin adını uca tutmaq və onu beynəlxalq müstəvidə layiqincə təmsil etmək mənim üçün həm qürur, həm də məsuliyyətdir.

İlkin SƏMƏDOV,
Fransa, “BPCE Group” şirkətinin
əməkdaşı:



– Vətəni təmsil etmək yalnız rəsmi platformalarda deyil, gündəlik həyatdakı davranışda, peşəkar münasibətlərdə və əldə olunan uğurlarda özünü göstərir. Bu məsuliyyət hissi məni erkən yaşlardan etibarən daha çox öyrənməyə, beynəlxalq mühitdə formalaşmağa və Azərbaycanı layiqincə tanıtmaya sövq edib. Təhsil yolum da məhz bu düşüncənin məntiqi davamı kimi formalaşıb. Orta təhsilimi Bakıda Türkiyə Dıyanət Vəqfi Bakı Türk liseyində almışam.

Ali təhsilimin ilk mərhələsini isə Azərbaycan Memarlıq və İnşaat Universitetində “Tikinti iqtisadiyyatı və idarə olunması” ixtisası üzrə bakalavr dərəcəsi ilə başa vurmuşam. Daha sonra Lüksemburqda fəaliyyət göstərən EMC Luxembourg Business School-da “Maliyyə və idarəetmə nəzəriyyəsi” ixtisası üzrə ikinci bakalavr dərəcəsinə yiyələnmişəm. Akademik inkişafımı burada davam etdirərək “Maliyyə strategiyası və idarəetmə” ixtisası üzrə magistr təhsilimi uğurla tamamlamışam.

Hazırda Lüksemburqda Fransanın ikinci ən böyük bank və sığorta qruplarından biri hesab olunan “BPCE Group”-un sığorta sektoruna daxil olan, əmanətlərin idarə olunması üzrə ixtisaslaşmış şirkətdə texniki mühasibatlıq sahəsində fəaliyyət göstərirəm. Bu mötəbər maliyyə qurumunun tarixində ilk azərbaycanlı əməkdaşı kimi yer almaq mənim üçün qürur mənbəyi və eyni zamanda böyük məsuliyyətdir. Bu etimadı doğrultmaq, peşəkar fəaliyyətimlə həm çalışdığım quruma, həm də ölkəmin adının layiqincə təmsil olunmasına töhfə vermək əsas məqsədlərimdəndir.

Yaşadığım ölkədə Vətənimə əldə etdiyim uğurlarla təmsil etməyə çalışıram. Xaricdə yaşayan azərbaycanlı olaraq bəzən elə olur ki, həmin cəmiyyətdə yeganə azərbaycanlı mən oluram. Belə hallarda insanların ölkəmə münasibətinin müsbət yöndə formalaşmasının mənim üzərimə düşən bir məsuliyyət olduğunu anlayır və bunu layiqincə yerinə yetirməyə çalışıram. Bir çox insanı ölkəmizə səfər etməyə, mədəniyyətimizi və tariximizi yaxından tanımağa təşviq etmişəm.

Dünya azərbaycanlılarının həmrəyliyi mədəni və tarixi bağlarımızı gücləndirir, həm də ölkəmizin nüfuzunu, səsinə bütün dünyaya çatdırır. Birlik və qarşılıqlı dəstək, sinanmış təcrübələr göstərir ki, millətimizin gücü paylaşıldığımyr dəyərlərdə və xalqın gələcəyə inamındadır. Həmrəylik hər çətinliyi geridə qoyur, qazanılan uğurlar qürur mənbəyinə çevrilir...

Ürəyi Azərbaycanla döyünən müsahiblərimiz ölkəmizdən kənardakı fəaliyyətlərindən söz əcməqlə yanaşı, xalqımızı 31 Dekabr - Dünya Azərbaycanlılarının Həmrəyliyi Günü və Yeni il münasibətilə təbrik edirlər. Müasir müstəqil Azərbaycanı dünyanın hər bir ölkəsində təmsil etdiklərindən qürur duyduqlarını bildirdilər.

Hazırladılar:
Mehpara ƏLİYEV,
Fidan ƏLİYEV,
Ləman TƏHMƏZ
XQ